

ایاز لطیف پلیجو کا مزدوروں کی کم از کم اجرت 60 ہزار کرنے کا مطالبہ

حیدرآباد (لیبر نیوز ویب) (یسک) قومی عوامی تحریک کے صدر ایاز لطیف پالیجو نے بڑھتی ہوئی مہنگائی کے پیش نظر آئندہ وفاقی بجٹ میں سرکاری ملازمین کی تنخواہوں اور پنشن میں کم از کم 60 فیصد اضافہ اور صنعتی مزدوروں کی کم از کم اجرت 60 ہزار روپے مقرر کرنے کا مطالبہ کیا ہے۔

لیبر نیوز سے بات کرتے ہوئے انہوں نے کہا کہ 35 فیصد سے زائد مہنگائی، بجلی، گیس اور اشیائے خوردونوش کی قیمتوں میں مسلسل اضافہ نے تنخواہ دار طبقہ، مزدوروں اور ہاریوں کو خطِ غربت سے نیچے دھکیل دیا ہے ایک عام ملازم کی تنخواہ 15 دن بھی نہیں چل پاتی، جبکہ ریٹائرڈ ملازمین کی قلیل پنشن ادویات کے اخراجات کے لیے بھی ناکافی ہے۔

ایاز لطیف پالیجو نے زراعت کی بحالی کے لیے کسانوں کو ایک سال کے لیے مفت بیج، کھاد اور سستی زرعی مشینری دینے کا مطالبہ بھی کیا۔ انہوں نے مقتدر حلقوں پر تنقید کرتے ہوئے کہا کہ بجٹ میں ہمیشہ اشرافیہ کو نوازا جاتا ہے،

جبکہ ملکی معیشت کی ریڑھ کی ہڈی یعنی مزدور طبقہ کو نظر انداز کر دیا جاتا ہے بجٹ محض اعداد و شمار کا کھیل نہیں بلکہ عوامی زندگی کا آئینہ دار ہونا چاہیے۔